



**QORTI TAL-MAGISTRATI (GĦAWDEX)
ĠURISDIZZJONI SUPERURI
SEZZJONI ĠENERALI**

**MAGISTRAT DOTTOR SIMONE GRECH
B.A. LL.D. MAG. JUR. (EUR LAW)**

Rikors Ġuramentat Numru: 4/2020 SG

Anthony Attard

vs

George Attard

Illum il-Ħamis, 23 ta' Settembru 2021

Il-Qorti,

Rat ir-rikors ġuramentat ta' Anthony Attard ipprezentat fl-14 ta' Jannar 2020 fejn gie premess:

- “1. Illi l-attur Anthony Attard permezz ta' skrittura datata sittax (16) ta' Marzu tas-sena elf disa' mija u erbgħa u disghin (1994) silef lill-konvenut is-somma ta' tnax-il elf, disa mija u sittin lira Maltin (Lm 12,960) pari għal tletin elf, mitejn u hamsa u tletin euro u tmienja u sittin centezmu (EUR 30,235.680);*
- 2. Illi matul is-snin kienu jsiru pagamenti regolari mill-konvenut lill-attur tal-imghax dovut fuq din is-somma mishufa iżda l-kapital sallum baqa' qatt ma thallas lura. L-abbar pagamenti ta' imghax dovut saru fis-sena elfejn u sbatax (2017);*
- 3. Illi l-attur Anthony Attard interpella diversi drabi lill-konvenut sabiex ihallas l-ammont dovut inkluz permezz ta' ittri ufficejali u ittri interpellatorji iżda l-konvenut baqa' dejjem inadempjenti u ma għamel xejn;*

Jghid għalhekk il-konvenut għaliex dina l-Onorabbli Qorti m'għandbiex previa kwalsiasi ordni li jidbrilha xierqa u opportuna:

- 1) *tiddikjara illi l-konvenut George Attard għandu jagħti lill-attur Anthony Attard is-somma ta' tletin elf, mitejn u hamsa u tletin euro u tmienja u sittin centezmu (EUR 30,235.68c) flimkien ma imghaxxijiet li għadhom dovuti fuq l-istess somma;*
- 2) *tikkundanna lill-konvenut sabiex iħallas din is-somma lill-attur Anthony Attard."*

Bl-ispejjeż inklużi dawċ tal-ittri uffiċjali, tal-ittri interpellatorji u bl-ingunzjoni tal-konvenut li minn issa huwa ngunt għas-subizzjoni.

Rat ir-risposta guramentata ta' George Attard ippreżentata fit-22 ta' Settembru 2020 fejn gie eċċepit:

1. *Illi t-talbiet attrici huma infondati fil-fattu u fid-dritt u għandhom jigu michuda bl-ispejjeż kontra l-istess attur;*
2. *Illi preliminarjament qegħda tigi eċċepita l-preskrizzjoni kwinkwennali ai termini tal-Artikolu 2156 (f) tal-Kap. XVI tal-Ligġiet ta' Malta fir-rigward tat-talba tal-attur;*
3. *Illi preliminarjament ukoll u mingħajr pregudizzju għas-suespost, qegħda tigi eċċepita wkoll il-preskrizzjoni kwinkwennali ai termini tal-Artikolu 2156 (d) tal-Kap. XVI tal-Ligġiet ta' Malta fir-rigward tat-talba għall imghaxxijiet;*
4. *Illi mingħajr ebda pregudizzju għas-suespost, l-esponenti ma huwa dovut jagħti l-ebda blasijiet lill-attur in konnessjoni mat-talbiet kif kontenuti fir rikors guramentat;*
5. *Salv eccezzjonijiet ulterjuri fil-fatt u fid-dritt."*

Semgħet il-provi dwar l-eċċezzjonijiet ta' preksizzjoni sollevati.

Rat l-affidavits ippreżentati u d-dokumenti ppreżentati.

Rat li nonostante li l-Qorti tat żmien għall-preżentata ta' noti ta' sottomissjonijiet, l-ebda parti ma ppreżentat in-nota ta' sottomissjonijiet rispettiva tagħha.

Rat l-atti kollha ta' din il-kawża.

Rat li din il-kawża giet differita għas-sentenza dwar l-eċċezzjonijiet ta' preskrizzjoni sollevati mill-konvenut.

Ikkunsidrat:

Il-konvenut invoka l-eċċezzjoni ta' preskrizzjoni ai termini tal-Artiklu 2156(f) tal-Kap 16 tal-Ligijiet ta' Malta fir-rigward tat-talba tal-attur u dik tal-Artiklu 2156(d) tal-Kap 16 tal-Ligijiet ta' Malta fir-rigward tat-talba għall-imgħaxxijiet.

L-Artikolu 2156 (d) u (f) tal-Kap 16 tal-Ligijiet ta' Malta jaqra kif isegwi:

'2156. L-ażżjonijiet hawn taht imsemmija jaqgħu bi preskrizzjoni bl-egħluq ta' hames snin:

...

(d) l-ażżjonijiet għall-blas ta' mgħaxxijiet ta' somom meħbuda b'self jew taht titolu ieħor, u, in ġenerali, ta'dak kollu li jiħallas bis-sena jew kull tant żmien ieħor aqsar minn sena...

(f) l-ażżjonijiet għall-blas ta' kull kreditu ieħor li ġej minn operazzjonijiet kummerċjali jew minn hwejjeġ obra, meta l-kreditu ma jkunx jaqa', skont din il-liġi jew liġijiet obra, taht preskrizzjoni aqsar, jew ma jkunx jirriżulta minn att pubbliku;'

Flimkien ma' l-Artikolu 2156 jridu jiġu wkoll allaċċati l-Artikoli 2137 u 2160 tal-Kodiċi Ċivili. L-artikolu 2137 tal-Kap 16 tal-Ligijiet ta' Malta jaqra:

"Bla ħsara ta' dispożizzjonijiet obra tal-liġi, il-preskrizzjoni ta' azzjoni tibda minn dak in-nhar li din l-azzjonista' tiġi eżerċitata; mingħajr ma jittiebed qies tal-istat jew tal-kondizzjoni tal-persuna li lilha din l-azzjoni tmiss."

Filwaqt li l-Artikolu 2160 tal-Kap 16 tal-Ligijiet ta' Malta jaqra kif isegwi:

'(1) Il-preskrizzjonijiet imsemmija fl-artikoli 2147, 2148, 2149, 2156 u 2157, m'għandhomx effett jekk il-partijiet li jeccepohom, ma jaqgħux gurament minn jeddhom waqt ilkawża li mħumiex debituri, jew li ma jiftakrux jekk il-haga gietx imħallsa.

(2) Jekk il-gurament jingħata mill-werrieta tal-persuna li tagħha l-attur jippretendi li kien kreditur, jew minn obrajn li l-jeddijiet tagħhom gejjin mingħand dik il-persuna, il-preskrizzjonijiet fuq imsemmija ma jkollhomx effett jekk huma ma jstqarrux li ma jafux li l-haga għandha tingħata.

(3) Fil-proceduri għall-ġbir ta' debiti li għalihom hemm referenza fil-proviso għall-artikolu 2156, meta parti tagħti gurament li hija mħijiex debitur, din trid tagħti ragunijiet għaliex qed tqis lilha nnifisha li mħijiex debitur.'

Illi għalhekk dwar din l-eċċezzjoni tal-preskrizzjoni, irid jiġi kkunsidrat (i) minn meta jibda jiddekorri l-perijodu preskrittiv u (ii) l-gurament tad-debitur li tirrikjedi l-liġi.

Il-Qorti sejra tibda billi teżamina jekk sarx il-gurament tad-debitur li tirrikjedi l-ligi, hekk kif rikjest mill-Artikolu 2160 tal-Kodiċi Ċivili. Din il-Qorti għandha tikkunsidra mhux biss id-dekors tal-ħames snin kif eċċepit mill-konvenut iżda l'eċċezzjoni bħal din għandhom ukoll jigu sodisfatti l-elementi kontenuti fl-artikolu 2160 (1) tal-Kapitolu 16 tal-Liġijiet ta' Malta.

F'dan ir-rigward ta' rilevanza hija s-sentenza mogħtija mill-Qorti tal-Appell (Inferjuri) fl-ismijiet Bottega Del Marmista Ltd -vs Paul Mifsud et decizja fis-26 ta' Jannar, 2018 fejn ingħad:

'... Imbagħad fis-seduta tal-25 ta' Jannar, 2017 il-konvenuti xebdu li m'għandhomx jagħtu lis-socjeta attrici (fol. 38 u 39). Pero' dan ma kienx każ fejn il-konvenuti ngħataw il-gurament decizorju iżda fejn huma xebdu minn jeddbom.

Għalhekk ma jistgħux jigu applikati l-principji tal-gurament decizorju. Il-Qorti żżid li bl-Att 1 tal-2017, li dabal fis-sehh fit-13 ta' Jannar, 2017, saret emenda kardinali fl-Artikolu 2160 tal-Kodiċi Ċivili. Qabel dak inbar id-dispożizzjoni kienet tikkontempla l-possibiltà lill-attur li jagħti l-gurament decizorju lill-konvenut:

'Il-preskriżzjonijiet imsemmija fl-artikoli 2147, 2148, 2149, 2156 u 2157 m'għandhomx effett jekk il-partijiet li jeccepubom, meta jingħata lillhom il-gurament, ma jistqarrux li mħumiex debituri, jew li ma jiftakarx jekk il-baga gietx imballsa.'

Bl-emenda li saret bl-Att 1 tal-2017 il-legislatur impona fuq il-konvenut l-obbligu li jiebu l-gurament u fin-nuqqas ilkonvenut ma jkunx jista' jiebu beneficcju mill-preskriżzjonijiet qosra. Ovjament, l-konsegwenzi legali li żviluppaw mill-gurisprudenza dwar il-gurament decizorju li ssemew mill-enwiel qorti f'pagni 19 u 20 tas-sentenza, kienu japplikaw f'xenarju partikolari cjoe' meta l-attur jagħti l-gurament lill-konvenut. Fil-każ in ezami l-konvenuti xebdu minn jeddbom. Il fatt li hi l-ligi li timponi fuq il-konvenut li jixhed biex ikun jista' jinvoka l-preskriżzjonijiet qosra, ma jbidel xejn. Għaldaqstant, illum irrispettivament x'jixhed ilkonvenut minn jeddu meta jiebu l-gurament kontemplat fl-artikolu 2160 tal-Kodiċi Ċivili, l-attur għandu kull dritt li jagħti prova li kien hemm interrużzjoni jew rinunzja għall-preskriżzjoni. Din kienet wara kollox ukoll il-pożizzjoni qabel l-emenda tal-artikolu 2160 tal-Kodiċi Ċivili meta lkonvenut kien jagħzel li jixhed minn jeddu.'

Qabel l-introduzzjoni tal-emendi l-pożizzjoni kienet differenti fejn '... Jekk l-attur jagħzel il-meżż tal-gurament, u l-konvenut ikun halef skont il-ligi, l-attur ma jkunx jista' jagħzel meżż iehor, billi meta l-kreditur jitlob li jingħata lid-debitur il-gurament, dan ifisser li hu qiegħed jirritjeni bhala ammissibli l-preskriżzjoni eccepita u li ma kienx hemm sospensjoni jew interrużzjoni tagħha, u li jrid jipprova l-meżż estrem tad-dilazzjoni tal-gurament. B'dan il-meżż huwa jkun qiegħed jirrimetti ruhu fil-kuzjenza tad-debitur.'

Illi għalhekk il-posizzjoni tad-debitur illum inbidlet radikalment stante li issa l-posizzjoni tiegħu fl-eċċezzjoni tal-preskrizzjoni saret waħda attiva u dan fis-sens li huwa l-konvenut innifsu li minn jeddu u bil-gurament tiegħu waqt il-kawża għandu jikkonferma li m'huwiex debitur. Fis-sentenza P & S (C-4860) et -vs- Noel Zammit et deċiża mill-Prim Awla tal-Qorti Ċivili nhar is-16 ta' Frar, 2018 gie eżaminat fil-fond l-effetti tal-emendi fuq l-Artikolu 2160 u hekk ingħad:

“L-emendi ricenti għall-artiklu 2160 tal-Kodici Civili biddlu parti mix-xenarju sa fejn jirrigwarda l-preskrizzjonijiet qosra jew partikulari. Qabel l-introduzzjoni ta' dawn l-emendi l-posizzjoni kienet li “Jekk lattur jagħzel il-mezz tal-gurament, u l-konvenut ikun halef skond il-ligi, l-attur ma jkunx jista' jagħzel mezz ieħor, billi meta l-kreditur jitlob li jingħata lid-debitur il-gurament, dan ifisser li hu qiegħed jirritjeni bhala ammissibbli l-preskrizzjoni eccepita u li ma kienx hemm sospensjoni jew interruzzjoni tagħha, u li jrid jipprova l-mezz estrem tad-dilazzjoni tal-gurament. B'dan il-mezz huwa jkun qiegħed jirrimetti ruhu fil-kawża tad-debitur” (ara “Vincenzo Vella -vs- Carmela armla Sciberras”, Qorti Ċivili, Prim` Awla, 16 ta` Jannar 1963 u “Salvatore Jacono -vs- Vincenza vedova Serra”, Appell Civili, 4 ta` Frar 1927).

Din ix-xorta ta' duttrina illum ma jidherx li għadha applikabbli safejn irrigwarda l-artiklu 2160 tal-Kodici Civili kif emendat. Dak li kien gurament decizorju, illum, mhux bilfors baqa' decizorju. Jista' jkun li gie rez fi prova bhal kull prova oħra in sostenn jew in kontradittorju tal-pretensjoni fil-kawża.

Fl-ewwel lok, fejn qabel kien ikun il-kreditur li jirreferi l-gurament decizorju lid-debitur konvenut fil-kawża, is-sitwazzjoni llum hi, li galadarba eccepita l-preskrizzjoni brevi jew partikulari, huwa l-konvenut li jrid minn jeddu jgħid bil-gurament waqt il-kawża, li ma jafx li hu debitur (ara artiklu 2160(1) tal-Kodici Civili).

Għalhekk il-figura passiva tiegħu fil-ligi kif kienet qabel, giet sa certu punt, trasformata f'wahda attiva billigi kif inhi llum. L-unika differenza li teżisti llum fl-artikolu in kwisjoni, hija dik bejn djun ordinarji u dawke dovuti lill-Gvern kif imsemmija fil-proviso tal-artikolu 2156 tal-Kodici Civili. Fil-kawża ta' debiti msemmija fil-proviso, id-debitur irid jagħti r-ragunijiet għalfejn ma għandux iħallas, mentri f'debiti oħrajn din il-kwalifika ma hiex meħtiega, anke, kif ser jingħad, il-kontro-eżami tad-debitur xorta jista' jsir.

Fit-tieni lok, kuntrarjament għal kif kienet is-sitwazzjoni qabel l-emendi, illum, infetħ bieb li minnu dablet l-opportunita' għall-Attur biex ikun jista' jagħmel il-kontro-eżami lill-Konvenut, bil-beneficji kollha li tista' ggib magħha l-procedura tal-kontro-eżami. Qabel l-emendi tal-2017 il-posizzjoni kienet għal kollox differenti. Il-posizzjoni kif kienet qabel hija kjarment spjegata fis-sentenza tal-Prim Awla Qorti Ċivili per Imballef J. Caruana Colombo fl-ismijiet Vincenzo Vella -vs- Carmela Sciberras tas-16 ta' Jannar 1963 fejn intqal bekk:-

“ imma jekk l-attur jagħzel il-mezz tal-gurament, dan ifisser illi hu qiegħed jirritjeni bhala ammissibbli l-eċċezzjoni eccepita u li ma kienx hemm ebda interruzzjoni jew sospensjoni tagħha u jrid jipprova l-mezz estrem tad-dilazzjoni tal-gurament. B'dan il-mezz ikun qiegħed jirrimetti ruhu

fil-kuxjenza tad-debitur. U malli jablef skont il-ligi, fuq talba tal-kreditur, il-mezz ta' difiż, konsistenti fil-preskrizzjoni, isir perfett.”

Jista' jkun il-każ li llum, certu preskrizzjonijiet brevi u partikulari, ma baqghux effikaci proceduralment daqs kemm kienu qabel l-emendi. Ghalkemm huwa minnu li l-Istitut tal-preskrizzjoni dejjem holoq kontroversja morali u etika ghax il-prova tkun qed tigi rimessa lill-”foro conscientiae” tal-individwu. Izda minn naha lobra, huwa ukoll principju importanti, li min jippretendi li ghandu dritt, jrid jiehu kura tieghu billi jezercitah fi zmien ragjonevoli. It-termini ta' zmien fil-procedura, huma mahsuba li jaffermaw ic-certezza tad-dritt mhux biss ghall-kreditur izda ukoll ghad-debitur, altrimenti dan tal-ahhar jista' jibqa' indefinitivament passibbli ghall-proceduri, haga li ma hiex konsentita mill-ligi naturali. Il-ligi thares lejn il-moghdija ta' zmien, skont ic-cirkostanzi tal-każ, bhala fattur naturali li jgħib fix-xejn l-ezercizzju tad-dritt bl-akkwizzizzjoni tieghu mit-terz jew l-estinzjoni tieghu.”

Dawn l-insenjamenti dehru anki fis-sentenza riċenti tal-Prim' Awla fl-ismijiet Bank of Valletta plc vs. David Charles Bajada et (deciza fil-25 ta' Frar 2021).

Il-Qorti tikkonsidra wkoll li min jeċċepixxi l-preskrizzjoni għandu mhux biss jgħid taht gurament li hu mhux debitur jew li ma jiftakarx jekk il-ħaġa thallsitx, izda anki “jagħti r-raġunijiet u jispjega għaliex mhuwiex debitur.” Fis-sentenza Louis Refalo et vs. John Grima et (deciza fl-24 ta' Ottubru 2017 mill-Maġistrat Dr Paul Coppini), intqal li skont l-Art. 2160(3) tal-Kodiċi Ċivili, debitur kellu jagħti r-raġunijiet għaliex iqis ruhu mhux debitur. Issa, l-Art. 2160(3) tal-Kodiċi Ċivili jgħid li jridu jinghataw raġunijiet “*fil-proceduri għall-ġbir ta' debiti li għalihom hemm referenza fil-proviso għall-artikolu 2156*”.

Illi minn ħarsa lejn il-provi partikolarment lejn ir-risposta guramentata preċiżament fir-raba' eċċezzjoni, il-konvenut iddikjara bil-gurament li huwa ma huwa dovut jagħti l-ebda ħlasijiet lill-attur in konnessjoni mat-talbet kif kontenuti fir-rikors guramentat. Ġie pprezentat ukoll affidavit tal-konvenut fejn iddikjara li huwa ma għandu x' jagħti xejn lil attur u li din id-dikjarazzjoni qed jagħmilha ai fini tal-Artikolu 2160 tal-Kap 16 tal-Liġijiet ta' Malta. Din l-istess verżjoni baqa' jsostniha anke fix-xhieda viva voce li ta meta ġie prodott bhala xhud mill-attur. Il-konvenut spjega wkoll li huwa kien hallas kollox u għalhekk ma kienx baqalu xi jhallas lill-attur.

Il-Qorti tqis li l-konvenut issodisfa dan l-element meta l-konvenut kkonferma bil-gurament li ma għandux x' jagħti lill-attur.

Ikkunsidrat:

Il-Qorti sejra issa tqis l-element tat-terminu ta' ħames snin.

Dwar minn meta beda jiddekorri l-perijodu preskrittiv, l-Artikolu 2137 tal-Kodici Ċivili jistipula li l-preskrizzjoni ta' l-azzjoni tibda minn dakinhar li din l-azzjoni tista' tiġi eżerċitata. Mill-atti jirriżulta li l-ftehim ta' self sar permezz ta' skrittura ffirmata fis-16 ta' Marzu 1994. Is-self kien għal erba' snin mentri l-imgħax kien jgħaddi bit-tmienja fil-mija fis-sena pagabbli fl-aħħar ta' kull sena a scaletta (Dok AA1).

Mid-dokumenti eżebiti u ċioe' Dok AA2 eżebiti mill-attur u Dok A, B, C, D, E, F u G eżebiti mill-konvenut, jidher li l-aħħar pagament li sar fir-rigward ta' dan id-debitu, kien proprju fit-2 ta' Novembru 2015 mentri l-pagamenti bdew isiru mill-20 ta' Ottubru 1997. Jirriżulta li f' Lulju 2019 (ittra ufficjali nru 440/2019), giet ipprezentata ittra ufficjali mill-attur kontra l-istess konvenut, liema ittra ufficjali nterrompiet it-terminu preskrittiv. Din l-ittra ufficjali giet ukoll notifikata lill-konvenut fit-30 ta' Lulju 2019. In parentesi jingħad li għalkemm Dok AA3 hija biss kopja informali ta' l-ittra ufficjali, din il-Qorti rrintraċċat l-ittra ufficjali li giet eżebita u dana stante li fir-rigward ta' atti ġudizzjarji, il-Qorti għandha tieħu kont tagħhom peress li għaladarba huma atti ġacenti fir-reġistru tal-qorti, l-istess Qorti għandha l-mezzi għad-disposizzjoni tagħha sabiex tivverifika dak l-istess att u taċċerta ruħha li l-att mhux biss gie ntavolat iżda wkoll notifikat. F' dan is-sens kienet is-sentenza mogħtija mill-qorti a' l-Appell Inferjuri fl-ismijiet Korporazzjoni Enemalta vs V & C Contractors Limited deċiża fit-22 ta' Jannar 2010 .

Il-Qorti tirrileva imbagħad li fl-14 ta' Jannar 2020, giet ipprezentata din il-kawza, li interrompiet it-terminu preskrittiv.

Il-Qorti tqis li l-Artikolu 2134 tal-Kapitolu 16 tal-Liġijiet ta' Malta jgħid li l-preskrizzjoni tinkiser ukoll bi hlas akkont tad-dejn, magħmul mid-debitur innifsu jew minn wiehed li jkun jidher għalih. Qieset ukoll l-artikolu 2128 tal-Kap 16 tal-Liġijiet ta' Malta, li jagħmilha ċara li l-preskrizzjoni tinkiser ukoll b'kull att ġudizzjarju pprezentat fl-isem tas-sid jew tal-kreditur, innotifikat lill-parti li kontra tagħha wiehed irid li ma jhallix timxi l-preskrizzjoni, u li minnu jkun jidher biċ-ċar illi s-sid jew il-kreditur bi hsiebhom iżommu l-jedd tagħhom. Imbagħad l-Artikolu 2136 tal-Kapitolu 16 tal-Liġijiet ta' Malta jistipola li meta l-preskrizzjoni tiġi miksura, iż-żmien li jkun għadda qabel ma jgħoddx għaliex wiehed jippreskrivi, iżda, il-preskrizzjoni tista' tibda miexja mill-ġdid.

Għaldaqstant jirriżulta li l-preskrizzjoni kienet qed tiġi interrotta ma' kull pagament li sar u sussegwentement giet interrotta bl-ittra ufficjali u bil-prezentata ta' din il-kawza.

Il-Qorti qieset ukoll li mill-ircevuati ezebiti jidher li kien hemm pagament fl-1997 u mbagħad dan gie segwit biss fl-2008. Madanakollu kif intqal fis-sentenza mogħtija fl-14 ta' Lulju 2004 mill-Qorti ta' l-Appell Inferjuri fl-ismijiet Gauci Eucharistico vs Borg Jesmond et, huwa paċifikament notorju illi jeżistu ċirkostanzi li manifestament jiddemostraw illi l-preskrizzjoni eċċepita hi nkompatibbli meta jirriżultaw ċerti attijiet

oħra. B'eżemplari jistgħu jissemmew il-każ tar-rikonoxximent tad-dejn jew fejn id-debitur ma jiċhadx id-dejn, il-pagament akkont, il-prova tal-ammissjoni tad-dejn u l-kompensazzjoni. Dawn l-eżemplari kollha jirrientraw fil-kwadru ġuridiku aħjar konoxxut bħala rinunzja għall-preskrizzjoni. Ir-rinunzja tal-preskrizzjoni mhix eċċezzjoni fis-sens proprju u tista' titqajjem mill-Qorti anki ex officio basta li l-fatti in sostenn ta' l-istess ikunu ġew ritwalment akkwiziti fil-proċess.

Fis-sentenza deċiża fid-9 ta' Frar 2005 il-Qorti ta' l-appell inferjuri fil-kawża fl-ismijiet Psaila Austin vs Slabick Lothar qalet li huwa paċifiku illi meta tiġi sollevata l-eċċezzjoni tal-preskrizzjoni l-attur-kreditur għandu għad-disposizzjoni tiegħu diversi għażliet possibbli biex jikkombattiha. Ad exemplum, l-interruzzjoni, jew billi l-attur jiddemostra dan permezz ta' xi att ġudizzjarju (Artikolu 2128, Kodiċi Ċivili) jew billi juri għas-sodisfazzjoni tal-Qorti illi b'ċerta attitudni tiegħu l-konvenut debitur qiegħed lilu nnifsu f' sitwazzjoni li jirrendi inkompatibbli l-posizzjoni ġuridika tiegħu mal-presunzjoni kostitwenti l-bażi tal-preskrizzjoni. F'dan il-kuntest huma annoverati s-sitwazzjonijiet prevvisti mil-Artikoli 2133 u 2134 tal-Kodiċi Ċivili. Intqal li r-rikonoxximent stabbilit mill-preċitat Artikolu 2133 jestrinsika ruħu jew permezz ta' xi dikjarazzjoni espliċita jew bi kwalsiasi fatt ieħor li jimplika l-ammissjoni ta' l-eżistenza tad-dritt bħal per eżempju l-wegħda tal-ħlas, talba għad-dilazzjoni tal-pagament, il-ħlas akkont (Artikolu 2134), l-annotazzjoni tad-debitu f' denunzja tas-suċċessjoni jew f' forma ta' entrata fl-accounts. Jinsab preċiżat ukoll, kemm fi-duttrina legali, kif ukoll fil-ġurisprudenza, illi dan ir-rikonoxximent tad-dritt għal fini ta' l-interuzzjoni tal-preskrizzjoni hu konfigurabbli fir-rekwiżiti tal-volontarjeta`, tal-konsapevolezza, ta' l-inekwivoċita`, dejjem b' mod esterjoriżżat. Rekwiżiti dawn li hu neċessarju li jikkoeżistu flimkien fl-istess att.

Il-Qorti żżid tgħid illi meta t-terminu ta' preskrizzjoni jkun laħaq iddekorra, l-attur kreditur jista' jipprova li kien hemm ir-rinunzja għal tali terminu ta' preskrizzjoni da parte tal-konvenut debitur. Dan seħħ meta nonostante li t-terminu preskrittiv kien laħaq iddekorra bejn l-ewwel pagament li sar fl-1997 u l-pagament li segwih fl-2008, il-konvenut baqa' jhallas l-ammont tad-debitu dovut minnu. Il-fatt li l-konvenut baqa' jhallas almenu sa Novembru 2015, hija prova li l-konvenut kien irrinunzja għat-terminu ta' preskrizzjoni li kien laħaq iddekorra. Del resto l-istess Liġi, senjatament l-Artikolu 2109 tal-Kap.16 tal-Liġijiet ta' Malta jipprovdi li: ir-rinunzja għall-preskrizzjoni tista' tkun espressa jew taċita. Ir-rinunzja taċita tiġi minn fatt li jissoponi l-abbandun tal-jedd akkwistat. Kif osservat mill-Qorti ta' l-Appell (Sede Inferjuri) fis-sentenza fl-ismijiet Korporazzjoni għas-Servizzi ta' l-Ilma v. Joseph Quattromani, Appell Ċivili Nru. 464/00 deċiża fid-19 ta' Mejju 2004, l-Artikolu 2109(1) tal-kap.16 testwalment jipprovdi illi "ir-rinunzja għall-preskrizzjoni tista' tkun espressa jew taċita". Fil-każ ta' rinunzja espressa din trid tirriżulta minn espressjonijiet ċari w univoċi; fil-każ ta' rinunzja taċita din għandha tiġi interpretata tant restrittivament illi mill-fatti li minnhom dik ir-rinunzja trid tiġi deżunta ma tkunx tista' tingħibed kongettura oħra ħlief il-propożitu evidenti tar-rinunzja (Art. 2109(2); "Michele

Tabone et v. Emmanuele Sammut noe” Prim’ Awla, 10 ta’ Ottubru 1959; “Carmelo Galea v. Dottor Albert Camilleri noe, Appell Ċivili, 18 ta’ Marzu 1977). Hija dottrina komunement aċċettata illi r-rinunzja għall-preskrizzjoni hija manifestazzjoni unilaterali tal-volontà inekwivokabbli tal-konvenut debitur li jabdika għall-effetti tal-preskrizzjoni u li ma jridx japprofitta ruħu mill-preskrizzjoni kompjuta. B’hekk kuntrarjament għal dak pretiż mill-konvenut, wara li jkun għadda t-terminu ta’ preskrizzjoni l-allegat debitur jista’ f’ċirkostanzi kongruwi jiġi li jirrinunzja għal dak it-terminu ta’ preskrizzjoni u għaldaqstant ma jkunx jista’ jinvoka jew jibqa’ jinvoka l-preskrizzjoni bhala difiża kontra t-talba attriċi għall-ħlas (Vide Pius Grech et noe v. Dr. Charles Xuereb et, deċiża mill-Qorti ta’ l-Appell fis-17 ta’ Diċembru 1976 u Raymond Grech pro et noe v. Stefan Borg, Ċitaz. Nru. 2165/00, deċiża mill-Prim’ Awla tal-Qorti Ċivili fl-14 ta’ Ġunju 2001).

Il-Qorti tqis li bil-pagamenti li saru mill-konvenut, huwa rrinunzja għall-preskrizzjoni li kienet laħqet iddekorriet favur tiegħu qabel ma’ ġew istitwiti l-proċeduri ġudizzjarji odjerni.

Fid-dawl tas-suespost, din il-Qorti sejra tiċhad entrambi l-eċċezzjonijiet ta’ preskrizzjoni.

Decide

Għar-raġunijiet hawn fuq esposti, din il-Qorti qed tiċhad it-tieni u t-tielet eċċezzjonijiet imressqa mill-konvenut u tordna l-prosegwiment tas-smiġh tal-kawża.

L-ispejjeż relatati ma’ din is-sentenza in parte għandhom jibqgħu riservati għal ġudizzju finali.

(ft) Simone Grech
Magistrat

(ft) Silvio Xerri
D/Registatur

Vera Kopja

Għar-Registatur